


کامل مرید بنانے والا ایک فکر انگیز تحریری بیان



# کامل مرید



27	میرا پیر ہی کافی ہے	2	مرید ہوتا اعلیٰ حضرت جیسا
32	فیض سے محرومی	21	فیض مرشد کے حصول کا راز
39	ماضی یاد رکھیے	24	عشق کا امتحان

پیش کش: مرکزی مجلس شوریٰ  
(دعوتِ اسلامی)



الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ  
أَمَّا بَعْدُ! فَاَعُوْذُ بِاللّٰهِ مِنَ الشَّيْطَانِ الرَّجِيْمِ بِسْمِ اللّٰهِ الرَّحْمٰنِ الرَّحِيْمِ ط



## درود شریف کی فضیلت

حضرت سیدنا ابوامامہ رَضِيَ اللهُ تَعَالٰی عَنْهُ سے مروی ہے کہ بیٹھے بیٹھے آقا مدینے والے مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ تَقَرُّبِ نشان ہے: ”جمعہ کے دن مجھ پر درودِ پاک کی کثرت کیا کرو کیونکہ میری اُمت کا درود ہر جمعہ کے دن مجھ پر پیش کیا جاتا ہے، (قیامت کے دن) لوگوں میں سے میرے زیادہ قریب وہی شخص ہوگا جس نے (دنیا میں) مجھ پر کثرت سے درود پڑھا ہوگا۔“<sup>(۱)</sup>

صَلُّوْا عَلَی الْحَبِیْب! صَلَّی اللّٰہُ تَعَالٰی عَلٰی مُحَمَّد

[۱]..... مبلغ دعوتِ اسلامی ونگرانِ مرکزی مجلسِ شوریٰ حضرت مولانا حاجی محمد عمران عطاری مَدَّ ظِلُّہُ الْعَالِی نے یہ بیان شیخِ طریقت، امیرِ اہلسنت دَامَتْ بَرَکَاتُہُمْ الْعَالِیَہ کی شبِ ولادت ۲۶ رمضان المبارک ۱۴۲۷ھ بمطابق اکتوبر 2006ء کو تبلیغِ قرآن و سنت کی عالمگیر غیر سیاسی تحریک دعوتِ اسلامی کے عالمی مدنی مرکز فیضانِ مدینہ باب المدینہ کراچی میں سنتوں بھرے اجتماع میں فرمایا۔ ۷ اشوال المکرم ۱۴۳۳ھ بمطابق 5 ستمبر 2012ء کو ضروری ترمیم و اضافے کے بعد تحریری صورت میں پیش کیا جا رہا ہے۔ (شعبہ رسائل دعوتِ اسلامی مجلس المدینۃ العلمیہ)

[۲]..... السنن الکبری، کتاب الجمعة، باب ما یومر بہ فی لیلۃ الجمعة، الحدیث: ۵۹۹۵، ج ۳، ص ۵۳

## مرید ہوتا علیٰ حضرت جیسا

حضرت مولانا سید ابوالقاسم اسماعیل حسن شاہ جی میاں صاحب مارہروی  
 عَلَیْہِ رَحْمَةُ اللّٰہِ الْقَوِی کا بیان ہے کہ ایک بار اعلیٰ حضرت امام احمد رضا خان عَلَیْہِ رَحْمَةُ  
 الرَّحْمٰن اور تاج الفحول حضرت مولانا عبدالقادر صاحب بدایونی قُدَّسِ سِرُّہُ النُّوْرَانِی کے  
 درمیان کسی مسئلہ پر علمی بحث ہوئی۔ اعلیٰ حضرت، امام اہلسنت عَلَیْہِ رَحْمَةُ رَبِّ الْعِزَّت  
 نے ان کا موقف ماننے سے انکار کر دیا تو انہوں نے فرمایا کہ آپ میرے ساتھ  
 سیتا پور (اتر پردیش ہند) چلیے اور وہاں حضور جد امجد سیدنا شاہ آل احمد اچھے میاں  
 صاحب رَحْمَةُ اللّٰہِ تَعَالٰی عَلَیْہِ کی کتاب آئینہ احمدی کی جلد عقائد میرے کتب خانے  
 میں موجود ہے اور دیگر کُتُبِ صوفیا بھی موجود ہیں ان میں فرق دیکھ لیجئے کہ میں جو  
 کہہ رہا ہوں وہ درست ہے یا جو آپ فرماتے ہیں وہ درست ہے۔ چنانچہ  
 دونوں حضرات (سیتا پور) تشریف لائے اور اولاً مولانا عبدالقادر صاحب نے  
 آئینہ احمدی کی جلد عقائد سے ہمارے پیران کے سلسلے سے تعلق رکھنے والے  
 حضرت سیدنا احمد صاحب کانپوری قُدَّسِ سِرُّہِ کی کتاب زُبْدَةُ الْعَقَائِدِ نکال کر  
 دکھائی۔ اسے دیکھ کر میرے آقا اعلیٰ حضرت امام اہلسنت عَلَیْہِ رَحْمَةُ رَبِّ الْعِزَّت نے  
 ارشاد فرمایا کہ میں بغیر دلیل یہ بات تسلیم کیے لیتا ہوں اگرچہ دلیل سے یہ فرق  
 میرے ذہن میں نہیں آیا لیکن چونکہ میرے مُرشدانِ عظام یہ فرماتے ہیں اس



لیے اپنے مُرشدانِ عِظام کے ارشاد پر سر تسلیم خم کیے دیتا ہوں۔<sup>①</sup> یہ ابتدائی دور کی بات ہے ورنہ بعد میں اعلیٰ حضرت عَلَیْہِ رَحْمَةُ رَبِّ الْعِزَّت کی سمجھ میں یہ بات آگئی تھی اور پھر آپ نے اسی موقف کو اَلْمُعْتَمَدُ الْمُسْتَنَد میں مفصل و مدلل انداز میں بیان بھی فرمایا۔<sup>②</sup>

## مرشد کا فرمانِ سرانگھوں پر!

سُبْحَانَ اللَّهِ عَزَّوَجَلَّ! میٹھے میٹھے اسلامی بھائیو! اس حکایت میں امام اہلسُنّت، مُجَرِّدِ دین و ملت، پروانہ شمع رسالت، مولانا شاہ احمد رضا خان عَلَیْہِ رَحْمَةُ الرَّحْمٰن کی حیاتِ طیبہ سے یہ انتہائی اہم مدنی پھول حاصل ہوا کہ مُرید ہو تو اعلیٰ حضرت عَلَیْہِ رَحْمَةُ رَبِّ الْعِزَّت جیسا، جو مُرشد کے فرمان پر اپنے قول کو ترک کر دے۔ یعنی جب کوئی مرید کسی بات کو اپنی عقل کے پیمانے پر تو لے لے مگر اس کے پیر خانے کا فرمان اس کے برعکس ہو تو اسے چاہیے کہ اپنے پیر خانے کے فرمان کو سنتے ہی بغیر دلیل کے فوراً مان لے اور اپنی عقل کو پیر خانے کے فرمان پر قربان کر دے۔

پیارے اسلامی بھائیو! اعلیٰ حضرت عَلَیْہِ رَحْمَةُ رَبِّ الْعِزَّت کی حیاتِ طیبہ سے حاصل ہونے والا یہ ایک ایسا اہم مدنی پھول ہے جس میں عموماً بہت سے راہِ طریقت کے راہی یعنی مرید مات کھا جاتے ہیں۔ کیونکہ مرید جب

①..... حیاتِ اعلیٰ حضرت، ج ۱، ص ۱۰۳ تا ۱۰۵ متعلقاً

②..... حیاتِ اعلیٰ حضرت، ج ۱، ص ۲۳۸

اپنے جامع شرائط پیر کی کسی بات یا کسی معاملے کو دیکھ کر اسے اپنی عقل کے ترازو میں تولتا ہے تو عین ممکن ہے کہ وہ بات اس کی ناقص عقل میں نہ آئے اور پیر پر اعتراض کر بیٹھے۔ چنانچہ،

### پیر پر اعتراض سے بچو

یاد رکھئے! اعلیٰ حضرت عَلَیْہِ رَحْمَةُ رَبِّ الْعِزَّتِ فتاویٰ رضویہ شریف میں نقل فرماتے ہیں: ”پیروں پر اعتراض سے بچے کہ یہ مریدوں کے لئے زہرِ قاتل ہے۔ کم کوئی مرید ہوگا جو اپنے دل میں شیخ پر کوئی اعتراض کرے پھر فلاح ① پائے۔ مزید نقل فرماتے ہیں کہ شیخ کے تصرفات سے جو کچھ اسے صحیح نہ معلوم ہوتے ہوں ان میں (حضرت) خضر عَلَیْہِ الصَّلٰوۃُ وَالسَّلَام کے واقعات یاد کر لے کیونکہ ان سے وہ باتیں صادر ہوتی تھیں بظاہر جن پر سخت اعتراض تھا (جیسے مسکینوں کی کشتی میں سوراخ کر دینا، بے گناہ بچے کو قتل کر دینا) پھر جب وہ اس کی وجہ بتاتے تھے ظاہر ہو جاتا تھا کہ حق یہی تھا جو انھوں نے کہا، یوں ہی مرید کو یقین رکھنا چاہئے کہ شیخ کا جو فعل مجھے صحیح معلوم نہیں ہوتا۔ شیخ کے پاس اس کی صحت پر دلیل قطعی ہے۔ ②

### عقل کو تنقید سے فرصت نہیں

میٹھے میٹھے اسلامی بھائیو! اعلیٰ حضرت عَلَیْہِ رَحْمَةُ رَبِّ الْعِزَّتِ نے جس

①..... فلاح عربی زبان کا لفظ ہے، جس سے مراد دنیا و آخرت کی کامل کامیابی ہے۔

②..... فتاویٰ رضویہ، ج ۲۱، ص ۵۱۰



کامل مرید کا تذکرہ فرمایا ہے کہ وہ پیر کے افعال و اعمال اور اقوال کو عقل کے پیمانے پر نہ پرکھے، ایسے کامل مرید کا اس دور میں ملنا یقیناً جوئے شیر<sup>①</sup> لانے کے مترادف ہے، کیونکہ اس مادہ پرستی کے دور میں ہم اپنی عبادات و دیگر بے شمار معمولات کی طرح پیری مریدی کی اصل روح سے محروم ہوتے جا رہے ہیں، اس لیے کہ اب ہر شے کو عقل کے ترازو میں تولی جاتا ہے اور اس جانب کسی کا دھیان ہی نہیں جاتا:

عقل کو تنقید سے فرصت نہیں

عشق پر اعمال کی بنیاد رکھ

پیارے اسلامی بھائیو! مرید کی عقل کبھی بھی اپنے جامع شرائط

پیر کامل کی روحانی قوت کا مقابلہ نہیں کر سکتی کیونکہ یہ پیرانِ عظام رَحِمَهُمُ اللہُ السَّلَام

اللہ عَزَّوَجَلَّ کے نیک بندے اور اسرارِ الہی کے امین ہوتے ہیں، وہ اللہ عَزَّوَجَلَّ کے راز

ظاہر نہیں کرتے بلکہ وہ تو اپنی حقیقت بھی لوگوں سے مخفی رکھنے کی کوشش کرتے

ہیں۔ اللہ عَزَّوَجَلَّ نے اپنے ان نیک بندوں کو علم کی نعمت سے سرفراز فرمانے کے

ساتھ ساتھ تصرف کی ایسی قوت بھی عطا فرما رکھی ہے کہ زمانہ اگر اس کی جھلک بھی

دیکھ لے تو عقل کو ان کے دَر پر قربان کر کے عشق کے سمندر میں غوطہ زن ہو

جائے۔ چنانچہ،

..... انتہائی مشکل کام کرنے کو جوئے شیر لانے کے مترادف کہا جاتا ہے۔

## مفلوج کی ہاتھوں ہاتھ شفا یابی

رَمَضانُ المبارک ۱۴۲۵ھ کے اجتماعِ اعتکاف میں دعوتِ اسلامی کے عالمی مدنی مرکز فیضانِ مدینہ باب المدینہ کراچی میں جہاں کم و بیش 3100 مُعْتَكِفِین تھے، اُن میں ضلع چکوال (پنجاب، پاکستان) کے 77 سالہ مُعْتَمِر بُرُگ حافظ محمد اشرف صاحب بھی مُعْتَكِف ہو گئے۔ قبلہ حافظ صاحب کا ہاتھ اور زبان مفلوج تھے اور قوتِ سماعت بھی جواب دے چکی تھی۔ وہ بڑے خوش عقیدہ تھے۔ چونکہ دورانِ اعتکاف سحری و افطار کے اوقات میں شیخِ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری دَامَتْ بَرَکَاتُہُمُ الْعَالِیَہ کی مختلف حلقوں میں کھانے کی ترکیب ہوتی ہے۔ چنانچہ جس دن قبلہ حافظ صاحب کے حلقے کی باری تھی تو اُنہوں نے افطار کے کھانے میں بَصَدِ حُسْنِ ظن آپ سے جوٹھا کھانا لیکر کھایا اور دم بھی کروایا۔ بس اُن کے حسنِ ظن نے کام کر دکھایا، رَحْمَتِ اِلہی کو جوش آیا اور اللہ عَزَّوَجَلَّ نے ان کو شفا یاب فرمایا۔ یوں اَلْحَمْدُ لِلّٰہ عَزَّوَجَلَّ اللہ عَزَّوَجَلَّ کے ولی کامل کا جوٹھا کھانا کھانے کی برکت سے اُن کا فالج کا مرض جاتا رہا۔ انہوں نے ہزاروں اسلامی بھائیوں کی موجودگی میں فیضانِ مدینہ کے منیج پر چڑھ کر بَصَدِ عقیدت اپنے رُوبہ صحت ہونے کی بشارت سنائی، یہ نوید جانفزاسن کر فضا اللہ اللہ اللہ کی پُر کیف صداؤں سے گونج



اُٹھی۔ اُن دنوں کئی مقامی اخبارات نے اس خبرِ فرحت اثر کو شائع بھی کیا۔

دعوتِ اسلامی کی قیوم

سارے جہاں میں مچ جائے دھوم

اس پہ فدا ہو بچہ بچہ

یا اللہ مری جھولی بھر دے

میٹھے میٹھے اسلامی بھائیو! معلوم ہوا کہ جب اللہ عزَّوَجَلَّ کے نیک

بندے اللہ عزَّوَجَلَّ کی عطا سے کبھی ایسا تصرف فرماتے ہیں اور کسی کرامت کا ظہور

ہوتا ہے تو عقلیں دنگ رہ جاتی ہیں۔ لہذا یاد رکھئے کہ پیری مریدی راہِ عقل نہیں

راہِ محبت و عشق ہے۔ جیسا کہ اعلیٰ حضرت علیہ رَحْمَةُ رَبِّ الْعِزَّت نے واضح الفاظ میں

ارشاد فرمایا کہ شیخ کے تصرفات سے جو کچھ اسے صحیح معلوم نہ ہوتے ہوں ان میں

حضرت خضر علیہ الصلوٰۃ والسلام کے واقعات یاد کر لے۔ چنانچہ وہ واقعات کچھ

یوں ہیں۔

## حضرت موسیٰ و خضر علیہما السلام کا واقعہ

دعوتِ اسلامی کے اشاعتی ادارے مکتبۃ المدینہ کی مطبوعہ قرآنی

واقعات و عجائبات پر مشتمل کتاب، ”عَجَائِبُ الْقُرْآنِ مَعَ غَرَائِبِ الْقُرْآنِ“

صَفْحَہ 156 پر شیخ الحدیث حضرت علامہ مولانا عبدالمصطفیٰ اعظمی علیہ رَحْمَةُ اللہ



النَّوَى فرماتے ہیں: ایک روایت ہے کہ جب فرعون مع اپنے لشکر کے دریائے نیل میں غرق ہو گیا اور حضرت موسیٰ عَلَیْہِ السَّلَام کو بنی اسرائیل کے ساتھ مصر میں قرار نصیب ہوا تو ایک دن موسیٰ عَلَیْہِ السَّلَام کا اللہ تعالیٰ سے اس طرح مکالمہ شروع ہوا:

موسیٰ عَلَیْہِ السَّلَام: خداوند! تیرے بندوں میں سب سے زیادہ تجھ کو محبوب کون سا بندہ ہے؟

اللہ تعالیٰ: جو میرا ذکر کرتا ہے اور مجھے کبھی فراموش نہ کرے۔

موسیٰ عَلَیْہِ السَّلَام: سب سے بہتر فیصلہ کرنے والا کون ہے؟

اللہ تعالیٰ: جو حق کے ساتھ فیصلہ کرے اور کبھی بھی خواہش انسانی کی پیروی نہ کرے۔

موسیٰ عَلَیْہِ السَّلَام: تیرے بندوں میں سب سے زیادہ علم والا کون ہے؟

اللہ تعالیٰ: جو ہمیشہ اپنے علم کے ساتھ دوسروں سے علم سیکھتا رہے تاکہ اس طرح اُسے کوئی ایک ایسی بات مل جائے جو اُسے ہدایت کی طرف راہنمائی کرے یا اس کو ہلاکت سے بچالے۔

موسیٰ عَلَیْہِ السَّلَام: اگر تیرے بندوں میں کوئی مجھ سے زیادہ علم والا ہو تو مجھے اس کا پتا بتادے؟

اللہ تعالیٰ: خضر (عَلِیْہِ السَّلَام) تم سے زیادہ علم والے ہیں۔







وہاں پہنچ کر حضرت موسیٰ علیہ السلام نے دیکھا کہ ایک بزرگ کپڑوں میں لپٹے ہوئے بیٹھے ہیں۔ جب حضرت موسیٰ علیہ السلام نے اُن کو سلام کیا تو انہوں نے تعجب سے فرمایا کہ اس زمین میں سلام کرنے والے کہاں سے آگئے؟ پھر انہوں نے پوچھا کہ آپ کون ہیں؟ تو آپ نے فرمایا کہ میں موسیٰ ہوں۔ تو انہوں نے دریافت کیا کہ کون موسیٰ؟ کیا آپ بنی اسرائیل کے موسیٰ ہیں؟ تو آپ نے فرمایا کہ جی ہاں تو حضرت خضر علیہ السلام نے کہا کہ اے موسیٰ! مجھے اللہ تعالیٰ نے ایک ایسا علم دیا ہے جس کو آپ نہیں جانتے۔ اور آپ کو اللہ تعالیٰ نے ایسا علم دیا جس کو میں نہیں جانتا۔ مطلب یہ تھا کہ میں علمِ اسرار جانتا ہوں جس کا آپ کو علم نہیں اور آپ علمُ الشرائع جانتے ہیں جس کو میں نہیں جانتا۔

پھر حضرت موسیٰ علیہ السلام نے فرمایا کہ اے خضر! کیا آپ مجھے اس کی اجازت دیتے ہیں کہ میں آپ کے پیچھے پیچھے چلوں تاکہ اللہ تعالیٰ نے آپ کو جو علوم دیئے ہیں آپ کچھ مجھے بھی تعلیم دیں۔ تو حضرت خضر علیہ السلام نے کہا کہ آپ میرے ساتھ صبر نہ کر سکیں گے۔ حضرت موسیٰ علیہ السلام نے فرمایا کہ میں اِنْ شَاءَ اللہ تعالیٰ صبر کروں گا اور کبھی بھی کوئی نافرمانی نہیں کروں گا۔ حضرت خضر علیہ السلام نے کہا کہ شرط یہ ہے کہ آپ مجھ سے کسی بات کے متعلق کوئی سوال نہ کریں یہاں تک کہ میں خود آپ کو بتا دوں۔ غرض اس عہد و معاہدہ کے بعد



حضرت خضر علیہ السلام نے حضرت موسیٰ اور حضرت یوشع بن نون علیہما السلام کو اپنے ساتھ لے کر سمندر کے کنارے کنارے چلنا شروع کر دیا۔ یہاں تک کہ ایک کشتی پر نظر پڑی اور کشتی والوں نے ان تینوں صاحبان کو کشتی پر سوار کر لیا اور کشتی کا کرایہ بھی نہیں مانگا۔ جب یہ لوگ کشتی میں بیٹھ گئے تو حضرت خضر علیہ السلام نے اپنے جھولے (تھیلے) میں سے کھاڑی نکالی اور کشتی کو پھاڑ کر اُس کا ایک تختہ نکال کر سمندر میں پھینک دیا۔ یہ منظر دیکھ کر حضرت موسیٰ علیہ السلام برداشت نہ کر سکے اور حضرت خضر علیہ السلام سے یہ سوال کر بیٹھے کہ

أَخَرَقْتَهَا لِتُغْرِقَ أَهْلَهَا لَقَدْ جِئْتَ شَيْئًا مُّرَا ۝۴۱

ترجمہ کنزالایمان: کیا تم نے اسے اس لئے چیرا کہ اس کے سواروں کو ڈوبادو بیشک یہ تم نے

(پ ۱۵، الکہف: ۷۱) بُری بات کی۔

حضرت خضر علیہ السلام نے کہا کہ کیا میں نے آپ سے کہہ نہیں دیا تھا کہ آپ میرے ساتھ صبر نہ کر سکیں گے۔ حضرت موسیٰ علیہ السلام نے معذرت کرتے ہوئے فرمایا کہ میں نے بھول کر سوال کر دیا۔ لہذا آپ میری بھول پر گرفت نہ کیجئے اور میرے کام میں مشکل نہ ڈالئے۔

پھر یہ حضرات کچھ دور آگے کو چلے تو حضرت خضر علیہ السلام نے ایک نابالغ بچے کو دیکھا جو اپنے ماں باپ کا اکلوتا بیٹا تھا۔ حضرت خضر علیہ السلام نے گلابا کر



اور زمین پر پٹک کر اُس بچے کو قتل کر ڈالا، یہ ہوش رُبا خونی منظر دیکھ کر حضرت موسیٰ عَلَیْہِ السَّلَام میں صبر کی تاب نہ رہی اور آپ نے ذرا سخت لہجے میں حضرت خضر عَلَیْہِ السَّلَام سے کہہ دیا:

أَقْتَلْتَ نَفْسًا زَكِيَّةً بِغَيْرِ  
نَفْسٍ ۖ لَقَدْ جِئْتَ شَيْئًا  
ثَنِيًّا ﴿۷۴﴾ (پ ۱۵، الکہف: ۷۴)  
ترجمہ کنز الایمان: کیا تم نے ایک ستھری  
جان بے کسی جان کے بدلے قتل کر دی بیشک  
تم نے بہت بری بات کی۔

حضرت خضر عَلَیْہِ السَّلَام نے پھر یہی جواب دیا کہ کیا میں نے آپ سے یہ  
نہیں کہہ دیا تھا کہ آپ ہرگز میرے ساتھ صبر نہ کر سکیں گے۔ حضرت موسیٰ عَلَیْہِ  
السَّلَام نے فرمایا کہ اچھا اب اگر اس کے بعد میں آپ سے کچھ پوچھوں تو آپ  
میرے ساتھ نہ رہیے گا۔ اس میں شک نہیں کہ میری طرف سے آپ کا عذر پورا  
ہو چکا ہے۔

پھر اس کے بعد ان حضرات نے ساتھ ساتھ چلنا شروع کر دیا۔ یہاں تک  
کہ یہ لوگ ایک گاؤں میں پہنچے اور گاؤں والوں سے کھانا طلب کیا۔ مگر گاؤں  
والوں میں سے کسی نے بھی ان صالحین کی دعوت نہیں کی۔ پھر ان دونوں نے  
گاؤں میں ایک گرتی ہوئی دیوار پائی تو حضرت خضر عَلَیْہِ السَّلَام نے اسمِ اعظم پڑھ  
کر دیوار سیدھی کر دی۔ حضرت موسیٰ عَلَیْہِ السَّلَام گاؤں والوں کی بد اخلاقی سے

بیزار تھے ہی، آپ کو غصہ آ گیا، برداشت نہ کر سکے اور یہ فرمایا:

لَوْ شِئْتُ لَتَّخَذْتُ عَلَيْهِ تَرْجَةً كَنَزِ الْإِيْمَانِ: تم چاہتے تو اس پر کچھ

أَجْرًا ﴿٤٤﴾ (پ ۱۶، الکہف: ۷۷) مزدوری لے لیتے۔

یہ سن کر حضرت خضر علیہ السلام نے کہہ دیا کہ اب میرے اور آپ کے درمیان جدائی ہے اور جن چیزوں کو دیکھ کر آپ صبر نہ کر سکے اُن کا راز میں آپ کو بتا دوں گا۔ سنئے جو کشتی میں نے پھاڑ ڈالی وہ چند مسکینوں کی تھی جس کی آمدنی سے وہ لوگ گزر بسر کرتے تھے اور آگے ایک ظالم بادشاہ رہتا تھا جو سالم اور اچھی کشتیوں کو چھین لیا کرتا تھا اور عیب دار کشتیوں کو چھوڑ دیا کرتا تھا تو میں نے قصداً ایک تختہ نکال کر اُس کشتی کو عیب دار کر دیا تا کہ ظالم بادشاہ کے غضب سے محفوظ رہے۔ اور جس لڑکے کو میں نے قتل کر دیا اس کے والدین بہت نیک اور صالح تھے۔ یہ لڑکا پیدائشی کافر تھا اور والدین اس لڑکے سے بے پناہ محبت کرتے تھے اور اُس کی ہر خواہش پوری کرتے تھے تو ہمیں یہ خوف و خطرہ نظر آیا کہ وہ لڑکا کہیں اپنے والدین کو کفر میں نہ مبتلا کر دے۔ اس لئے میں نے اُس لڑکے کو قتل کر کے اُس کے والدین کو کفر سے بچا لیا۔ اب اُس کے والدین صبر کریں گے تو اللہ تعالیٰ اُس لڑکے کے بدلے میں اس کے والدین کو ایک بیٹی عطا فرمائے گا، جو ایک نبی سے بیاہی جائے گی اور اس کے شکم سے ایک نبی پیدا ہوگا جو ایک اُمت کو ہدایت



کرے گا۔ اور گرتی ہوئی دیوار کو سیدھی کرنے کا راز یہ تھا کہ یہ دیوار دو یتیم بچوں کی تھی جس کے نیچے ان دونوں کا خزانہ تھا اور آٹھویں پشت میں ان دونوں کا باپ ایک صالح اور نیک آدمی تھا۔ اگر ابھی یہ دیوار گر جاتی تو ان یتیموں کا خزانہ گاؤں والے لے لیتے۔ اس لئے آپ کے پروردگار نے یہ چاہا کہ یہ دونوں یتیم بچے جوان ہو کر اپنا خزانہ نکال لیں، اس لئے ابھی میں نے دیوار کو گر نے نہیں دیا۔ یہ خداوند تعالیٰ کی ان بچوں پر مہربانی ہے اور اے موسیٰ عَلَیْہِ السَّلَام! آپ یقین و اطمینان رکھیں کہ میں نے جو کچھ بھی کیا ہے اپنی طرف سے نہیں کیا ہے بلکہ میں نے یہ سب کچھ اللہ تعالیٰ کے حکم سے کیا ہے۔ اس کے بعد حضرت موسیٰ عَلَیْہِ السَّلَام اپنے وطن واپس چلے آئے۔<sup>①</sup>

## حضرت خضر عَلَیْہِ السَّلَام کا تعارف

حضرت خضر عَلَیْہِ السَّلَام کی کنیت ابو العباس اور نام بلیا اور ان کے والد کا نام ملک ان ہے۔ بلیا سریانی زبان کا لفظ ہے۔ عربی زبان میں اس کا ترجمہ احمد ہے۔ خضر ان کا لقب ہے اور اس لفظ کو تین طرح سے پڑھ سکتے ہیں۔ خَضِر، خَضْر، خِضْر۔ خضر کے معنی سبز چیز کے ہیں۔ یہ جہاں بیٹھتے تھے وہاں آپ کی برکت سے ہری ہری گھاس اُگ جاتی تھی اس لئے لوگ ان کو خضر

①..... تفسیر خازن، پ ۱۵، ۱۶، الکھف، ج ۳، ص ۲۱۷ تا ۲۲۲

کہنے لگے۔ یہ بہت ہی عالی خاندان سے ہیں۔ اور ان کے آباؤ اجداد بادشاہ تھے۔  
بعض عارفین نے فرمایا ہے کہ جو مسلمان ان کا اور ان کے والد کا نام اور ان کی  
کنیت یاد رکھے گا، اِنْ شَاءَ اللّٰهُ عَزَّوَجَلَّ اُس کا خاتمہ ایمان پر ہوگا۔<sup>①</sup>

### حضرت خضر علیہ السلام نبی ہیں

ملفوظات شریف میں ہے کہ اعلیٰ حضرت، امام اہلسنت، مجددِ دین و ملت،  
پروانہ شمع رسالت، مولانا شاہ احمد رضا خان علیہ رحمۃ الرحمن سے جب یہ عرض کی  
گئی کہ حضرت خضر علیہ السلام نبی ہیں یا نہیں؟ تو آپ رحمۃ اللہ تعالیٰ علیہ نے  
ارشاد فرمایا: جمہور کا مذہب یہی ہے اور صحیح بھی یہی ہے کہ وہ نبی ہیں۔<sup>②</sup> اور جمہور  
علماء کا یہی قول ہے کہ آپ علیہ السلام اب بھی زندہ ہیں اور قیامت تک زندہ رہیں  
گے کیونکہ آپ علیہ السلام نے آبِ حیات پی لیا ہے۔ آپ علیہ السلام کے گرد  
بکثرت اولیائے کرام رَحِمَهُمُ اللّٰهُ السَّلَام جمع رہتے ہیں اور فیض پاتے ہیں۔ چنانچہ  
عارف باللہ حضرت سید بکری علیہ رحمۃ اللہ القوی نے اپنے قصیدہ درد السحر  
میں آپ کے بارے میں یہ تحریر فرمایا ہے کہ۔

حَیُّ وَحَقِّکَ لَمْ یَقُلْ بَوَفَاتِهِ      اِلَّا الَّذِیْ لَمْ یَلَقْ نُورَ جَمَالِهِ  
فَعَلِیْهِ مِیْنِیْ کُلَّمَا هَبَّ الصَّبَا      اَزْکٰی سَلَامٍ طَابَ فِیْ اِرْسَالِهِ

①..... صاوی، پ ۱۵، الکھف: ۶۵، ج ۲، ص ۱۲۰۷

②..... ملفوظات اعلیٰ حضرت، ص ۲۸۳



ترجمہ: تیرے حق کی قسم! حضرت خضر علیہ السّلام زندہ ہیں اور اُن کی وفات کا قائل وہی ہوگا جو اُن کے نورِ جمال سے ملاقات نہیں کر سکا ہے تو میری طرف سے اُن پر جب جب بادِ صبا چلے ستھر اسلام ہو کہ پاکیزگی کے ساتھ بادِ صبا اس کو پہنچائے۔<sup>①</sup>

حضرت خضر علیہ السّلام حضور خاتم النبیین صَلَّی اللہُ تَعَالٰی عَلَیْہِ وَاٰلِہٖ وَسَلَّم کی زیارت سے مشرف ہوئے ہیں۔ اس لئے یہ صحابی بھی ہیں۔

## نسبت کے مدنی پھول

میٹھے میٹھے اسلامی بھائیو! حضرت سیدنا خضر علیہ السّلام اور حضرت سیدنا موسیٰ علیہ السّلام کا یہ عجیب و غریب واقعہ اپنے اندر کئی مدنی پھول رکھتا ہے۔ مثلاً حضرت سیدنا خضر علیہ السّلام نے یتیم بچوں کی دیوار کو اس لیے درست کر دیا تھا کہ ان کی آٹھویں پشت میں نیک و صالح شخص تھا۔ معلوم ہوا اللہ عَزَّوَجَلَّ اپنے نیک بندوں کی وجہ سے ان سے وابستہ لوگوں پر بھی بے انتہا کرم فرماتا ہے۔

## نیک بندوں کی برکتیں

### نیک پڑوسی کی برکت

حُسنِ اخلاق کے پیکر، محبوبِ رَبِّ اکبر صَلَّی اللہُ تَعَالٰی عَلَیْہِ وَاٰلِہٖ وَسَلَّم کا ارشادِ رُوحِ پرور ہے: اللہ عَزَّوَجَلَّ نیک مسلمان کی وجہ سے اُس کے پڑوس کے 100

①..... صاوی، پ ۱۵، الکھف: ۶۵، ج ۴، ص ۱۲۰۸

گھروں سے مصیبت دُور فرما دیتا ہے۔<sup>①</sup>

سُبْحَانَ اللَّهِ عَزَّوَجَلَّ! جب ایک نیک بندے کی برکت سے اس کے پڑوس کے سو گھروں سے مصیبتیں اور بلائیں دور ہو سکتی ہیں تو اس بندے پر رحمتوں اور برکتوں کے نزول کا عالم کیا ہوگا جس کا ہاتھ کسی پیر کا مسل کے ہاتھ میں ہو۔

## انبیائے کرام کے نائبین کی برکت

حضرت سیدنا ابو ذر رداء رَضِيَ اللَّهُ تَعَالَى عَنْهُ سے مروی ہے: بے شک انبیائے کرام عَلَیْهِمُ السَّلَامُ زمین کے اوتاد تھے جب سلسلہ نبوت ختم ہوا تو اللہ عَزَّوَجَلَّ نے محسنِ کائنات، فخر موجودات صَلَّی اللہُ تَعَالَى عَلَیْہِ وَاٰلِہٖ وَسَلَّم کی اُمت میں سے ایک قوم کو اُن کا نائب بنایا جنہیں ابدال کہتے ہیں، وہ حضرات (فقط) روزہ و نماز اور تسبیح و تقدیس میں کثرت کی وجہ سے لوگوں سے افضل نہیں ہوئے بلکہ اپنے حُسنِ اخلاق، ورع و تقویٰ کی سچائی، نیت کی اچھائی، تمام مسلمانوں سے اپنے سینے کی سلامتی، اللہ عَزَّوَجَلَّ کی رضا کے لیے حلم، صبر اور دانشمندی، بغیر کمزوری کے عاجزی اور تمام مسلمانوں کی خیر خواہی کی وجہ سے افضل ہوئے ہیں۔ پس وہ انبیائے کرام عَلَیْهِمُ السَّلَامُ کے نائب ہیں۔ وہ ایسی قوم ہیں کہ اللہ عَزَّوَجَلَّ نے انہیں اپنی ذاتِ پاک کیلئے مُنتخب اور اپنے علم اور رضا کے لئے خاص کر لیا ہے۔ وہ 40 صدیق

①..... المعجم الاوسط، الحدیث: ۲۰۸۰، ج ۳، ص ۱۲۹



ہیں، جن میں سے 30 رحمن عَزَّوَجَلَّ کے خلیل حضرت سیدنا ابراہیم علی نبینا وعلیہ الصلوٰۃ والسلام کے یقین کی مثل ہیں۔ ان کے ذریعے (وسیلے) سے اہل زمین سے بلائیں اور لوگوں سے مصیبتیں دُور ہوتی ہیں، ان کے ذریعے سے ہی بارش ہوتی اور رِزق دیا جاتا ہے، ان میں سے کوئی اُسی وقت فوت ہوتا ہے جب اللہ عَزَّوَجَلَّ اس کی جانشینی کیلئے کسی کو پروانہ دے چکا ہوتا ہے۔ وہ کسی پر لعنت نہیں بھیجتے، اپنے ماتحتوں کو اذیت نہیں دیتے، اُن پر دست درازی نہیں کرتے، اُنہیں حقیر نہیں جانتے، خود پر فوقیت رکھنے والوں سے حسد نہیں کرتے، دنیا کی حرص نہیں کرتے، دکھاوے کی خاموشی اختیار نہیں کرتے، تکبر نہیں کرتے اور دکھاوے کی عاجزی بھی نہیں کرتے، وہ بات کرنے میں تمام لوگوں سے اچھے اور نفس کے اعتبار سے زیادہ پرہیزگار ہیں، سخاوت ان کی فطرت میں شامل ہے، اَسلاف نے جن (نامناسب) چیزوں کو چھوڑا اُن سے محفوظ رہنا ان کی صفت ہے، اُن کی یہ صفت جدا نہیں ہوتی کہ آج خَشِیت کی حالت میں ہوں اور کل غفلت میں پڑے ہوں بلکہ وہ اپنے حال پر ہمیشگی اختیار کرتے ہیں، وہ اپنے اور اپنے رب کے درمیان ایک خاص تعلق رکھتے ہیں، انھیں آندھی والی ہوا اور بے باک گھوڑے نہیں پہنچ سکتے، اُن کے دل اللہ عَزَّوَجَلَّ کی خوشی (رضا) اور شوق میں آسمان کی طرف بلند ہوتے ہیں پھر (پارہ اٹھائیسواں سورۃ المجادلۃ کی) آیت (نمبر ۲۲) تلاوت فرمائی:

أُولَٰئِكَ حِزْبُ اللَّهِ ۖ أَلَا إِنَّ  
حِزْبَ اللَّهِ هُمُ الْمُفْلِحُونَ ۚ

ترجمہ کنزالایمان: یہ اللہ کی جماعت  
ہے، سُنّتا ہے اللہ ہی کی جماعت

کامیاب ہے۔

(پ ۲۸، المجادلة: ۲۲)

راوی کہتے ہیں کہ میں نے عرض کی: اے ابوذر رداء رَضِيَ اللَّهُ تَعَالَى عَنْهُ! جو کچھ  
آپ نے بیان فرمایا اس میں کون سی بات مجھ پر بھاری ہے؟ مجھے کیسے معلوم ہوگا  
کہ میں نے اُسے پالیا؟ فرمایا: آپ اس کے درمیانے درجے میں اُس وقت  
پہنچیں گے جب دُنیا سے بُغض رکھیں گے اور جب دُنیا سے بُغض رکھیں گے تو  
آخرت کی محبت اپنے قریب پائیں گے اور آپ جتنا دُنیا سے زُہد (بے رغبتی)  
اختیار کریں گے اُتنا ہی آپ کو آخرت سے محبت ہوگی اور جتنا آپ آخرت سے  
محبت کریں گے اُتنا ہی اپنے نفع اور نقصان والی چیزوں کو دیکھیں گے۔

(مزید فرمایا) جس بندے کی سچی طلب علم الہی میں ہوتی ہے اس کو قول و فعل  
کی دُرستی عطا فرمادیتا اور اپنی حفاظت میں لے لیتا ہے۔ اس کی تصدیق اللہ عَزَّوَجَلَّ  
کی کتاب (قرآن مجید) میں موجود ہے پھر (پارہ چودھواں سورۃ النحل کی) یہ آیت  
تلاوت فرمائی:

إِنَّ اللَّهَ مَعَ الَّذِينَ اتَّقَوْا  
وَالَّذِينَ هُمْ مُحْسِنُونَ ۚ

ترجمہ کنزالایمان: بے شک اللہ ان  
کے ساتھ ہے جو ڈرتے ہیں اور جو

نیکیاں کرتے ہیں۔

(پ ۱۴، النحل: ۱۲۸)



(مزید فرمایا) جب ہم نے اس (قرآن مجید) میں دیکھا تو یہ پایا کہ اللہ عَزَّوَجَلَّ کی محبت اور اس کی رضا کی طلب سے زیادہ لذت کسی شے سے حاصل نہیں ہوتی۔<sup>①</sup>

اللہ عَزَّوَجَلَّ کی اُن پر رحمت ہو اور ان کے صدقے ہماری بے حساب مغفرت ہو۔

نہ پوچھ ان خسرقہ پوشوں کی ارادت ہو تو دیکھ ان کو

یہ بیضا لیے بیٹھے ہیں اپنی آستینوں میں

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

### برکتوں سے محسوس

سُبْحَانَ اللہ عَزَّوَجَلَّ! دیکھا آپ نے کہ اللہ عَزَّوَجَلَّ کے نیک بندوں کی وجہ

سے گناہگاروں پر کتنا کرم ہوتا ہے لہذا جس شخص کی زندگی کے شب و روز مدنی

ماحول کی مُعطر مُعطر فضاؤں میں گزر رہے ہوں اور وہ اللہ عَزَّوَجَلَّ کے کسی ولی کامل کا

مرید بھی ہو تو اس پر کرم کا عالم کیا ہوگا؟ مگر افسوس آج کل لوگوں کی ایک بہت بڑی

تعداد کو یہ کہتے سنا جاتا ہے کہ اللہ والوں کی صحبت اختیار کرنے کے باوجود ان کے

حالات نہیں بدلے، ان کی زندگی کے شب و روز تو ویسے ہی گناہوں میں ڈوبے

ہوئے گزر رہے ہیں۔ تو ایسے لوگوں کی خدمت میں عرض ہے کہ اللہ والوں سے فیض

①..... نوادر الاصول للحکیم الترمذی، الاصل الحادی والخمسون، ص ۲۰۹

حاصل نہ ہونے کا سبب یہ ہے کہ آپ کی طبیعتوں اور سوچوں کا انداز ہی اللہ والوں سے بڑا جدا ہے، لہذا کمال حاصل کرنے کے لیے پہلے اپنی طبیعت اور اپنی سوچوں کے انداز کو بدلنے پھر دیکھئے کہ ان اللہ والوں کا فیض کیسے چھما چھم برستا ہے۔

## فیض مرشد کے حصول کا راز

میٹھے میٹھے اسلامی بھائیو! اپنی سوچوں کے انداز بدلنے اور اللہ والوں کا فیض پانے کے لیے اپنے پیر و مرشد کی محبت کو دل و جان سے سینے میں بسا لیجئے اور یاد رکھئے کہ محض پیر کے مرید سے محبت کرنے سے فیض نہیں ملتا کیونکہ صرف پیر کی محبت سے اگر مرید فیض پانے لگے تو ہر مرید و اصل باللہ ہو جائے، لہذا مرید کو اپنے شیخ کا فیض اسی صورت میں مل سکتا ہے کہ وہ اپنے پیر کی محبت کو دل و جان سے سینے میں بسالے۔ چنانچہ حضرت سیدنا شیخ عبدالعزیز دباغ رَحْمَةُ اللہِ تَعَالٰی عَلَیْہ فرماتے ہیں: مرید پیر کی محبت سے کامل نہیں ہوتا کیونکہ مرشد تو سب مریدوں پر یکساں شفقت فرماتے ہیں۔ بلکہ یہ مرید کی مرشد سے محبت ہوتی ہے جو اسے کامل کے درجے پر پہنچاتی ہے۔<sup>①</sup>

## بابا فرید گنج شکر کی محبت مرشد

ایک مرتبہ سلطان الہند خواجہ غریب نواز حضرت سید حسن سنجرى عَلَیْہِ رَحْمَةُ اللہِ



اَلْقَوٰی اپنے محبوب خلیفہ حضرت خواجہ بختیار کا کی رَحْمَةُ اللّٰهِ تَعَالٰی عَلَیْہِ کے یہاں تشریف لائے۔ تو خواجہ بختیار کا کی رَحْمَةُ اللّٰهِ تَعَالٰی عَلَیْہِ نے اپنے مُرید بابا فرید گنج شکر رَحْمَةُ اللّٰهِ تَعَالٰی عَلَیْہِ کو جو آپ کے عشق میں گھائل تھے، بلا کر ارشاد فرمایا: اپنے دادا پیر (یعنی خواجہ غریب نواز رَحْمَةُ اللّٰهِ تَعَالٰی عَلَیْہِ) کے قدموں کو بوسہ دو۔ بابا فرید رَحْمَةُ اللّٰهِ تَعَالٰی عَلَیْہِ حَلَمِ مرشد بجالانے کیلئے دادا پیر کے قدم چومنے جھکے مگر قریب ہی تشریف فرما اپنے ہی پیر و مرشد (بختیار کا کی رَحْمَةُ اللّٰهِ تَعَالٰی عَلَیْہِ) کے قدم چوم لئے۔ خواجہ بختیار کا کی رَحْمَةُ اللّٰهِ تَعَالٰی عَلَیْہِ نے دوبارہ ارشاد فرمایا: فرید سنا نہیں! دادا پیر کے قدم چومو! بابا فرید جو مرشد کی حقیقی محبت میں گم تھے، فوراً حَلَمِ بجالائے اور دوبارہ دادا پیر کے قدم چومنے جھکے مگر پھر اپنے پیر کے قدم چوم لئے۔ تو خواجہ بختیار کا کی رَحْمَةُ اللّٰهِ تَعَالٰی عَلَیْہِ نے ارشاد فرمایا: میں تمہیں دادا پیر کے قدم چومنے کا کہتا ہوں مگر تم میرے قدموں کو کیوں چوم لیتے ہو؟ بابا فرید رَحْمَةُ اللّٰهِ تَعَالٰی عَلَیْہِ نے سر جھکا کر بڑے ہی مؤدبانہ اور عشق و مستی کے عالم میں حقیقتِ حال کچھ یوں عرض کی: حُضُور میں آپ کے حَلَمِ پر دادا پیر خواجہ غریب نواز رَحْمَةُ اللّٰهِ تَعَالٰی عَلَیْہِ کے قدم چومنے ہی جھکتا ہوں مگر وہاں مجھے آپ کے قدموں کے سوا اور کوئی قدم نظر ہی نہیں آتے، لہذا میں انہی قدموں میں جا پڑتا ہوں۔ یہ سن کر حضرت خواجہ غریب نواز رَحْمَةُ اللّٰهِ تَعَالٰی عَلَیْہِ نے ارشاد فرمایا: بختیار! فرید ٹھیک کہتا ہے، یہ منزل

کے اس دروازے تک پہنچ گیا ہے جہاں دوسرا کوئی نظر نہیں آتا۔ ①

## عشق کی انوکھی دنیا

میٹھے میٹھے اسلامی بھائیو! دیکھا آپ نے کہ حضرت بابا فرید مسعود گنج شکر رَحْمَةُ اللہِ تَعَالٰی عَلَیْہِ کو اپنے پیر کامل سے کس قدر محبت تھی، محبت اور عشق چونکہ اس کشش اور میلان کو کہتے ہیں جو دل میں کسی باکمال ہستی کی طرف پیدا ہوتا ہے خواہ وہ کمال جمالِ ظاہری ہو یا باطنی، حُسنِ سیرت ہو یا حُسنِ صورت۔ پھر یہ جذبہ بندے کو اپنے محبوب سے قریب تر ہونے کے لیے بیتاب رکھتا ہے۔ اور حضرت بابا فرید گنج شکر رَحْمَةُ اللہِ تَعَالٰی عَلَیْہِ چونکہ اس حقیقت سے بخوبی آگاہ تھے کہ پیر کی محبت ہی عرفانِ الہی کا دروازہ ہے اس لیے انہیں اپنے پیر کامل کے علاوہ کچھ دکھائی ہی نہ دیتا تھا۔ لہذا ہمیں بھی چاہئے کہ ہم دنیا و دنیا والوں کی محبتوں کو اپنے پیر کی محبت پر قربان کر دیں اور عشق کی دنیا میں کھوجائیں کیونکہ مرید کی اپنے پیر سے محبت جس قدر بڑھتی چلی جاتی ہے راہِ طریقت کی منزلیں بھی اس کے لیے اسی قدر آسان ہوتی جاتی ہیں۔

مکتب عشق کا دستور نرالا دیکھا

اس کو چھٹی نہ ملی جس نے سبق یاد کیا



## عشق کا امتحان

ہر شے کو عقل کے ترازو میں تولنے والے عشق و محبت کی لذتوں سے آشنا نہیں ہوتے، اس لیے کہ عشق کی دنیا ہی نرالی ہے۔ یہاں تو قدم قدم پر امتحان ہوتا ہے، پرکھا جاتا ہے کہ عشق کامل ہے یا ناقص۔ عاشقِ کامل ہمیشہ اپنے محبوب کے اقوال، افعال اور اعمال پر آنکھیں بند کئے بغیر وجہ و دلیل دریافت کیے عمل پیرا نظر آتا ہے کیونکہ محبت کی علامت محبوب کی پیروی ہے۔

## اتباع و پیروی کسے کہتے ہیں؟

میٹھے میٹھے اسلامی بھائیو! لغت میں کسی کی پیروی یا اتباع سے مراد ہے: کسی شخص کے قدموں پر قدم رکھتے ہوئے اس کے پیچھے پیچھے چلنا۔<sup>①</sup>

امام ابوالحسن آمدی شافعی علیہ رحمۃ اللہ القوی (متوفی ۶۳۱ھ) الْأَحْکَامِ فِي أَصُولِ الْأَحْکَامِ میں سرورِ دو عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم کی پیروی و اتباع کرنے کے متعلق فرماتے ہیں: سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی پیروی کبھی قول میں ہوتی ہے اور کبھی فعل و ترکِ فعل میں۔ قول میں اتباع کا مطلب یہ ہے کہ سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے قول کی اس طرح پیروی کرنا جس طرح آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے قول کا تقاضا ہے۔ اور فعل میں اتباع

سے مراد یہ ہے کہ سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کے فعل کو اسی طرح کرنا جس طرح آپ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے کیا ہے اور اس وجہ سے کرنا کہ سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے کیا ہے۔<sup>①</sup>

پیارے اسلامی بھائیو! معلوم ہوا جب ہم کسی کے تابع ہو جائیں تو بن سوچے و بغیر کوئی دلیل طلب کیے اس کے اقوال و افعال پر عمل کو حرزِ جان (بہت زیادہ محبوب) بنالیں۔ جیسا کہ صحابہ کرام عَلَیْہِمُ الرِّضْوَانُ نے اللہ عَزَّوَجَلَّ کے پیارے حبیب صَلَّی اللہُ تَعَالٰی عَلَیْہِ وَاٰلِہٖ وَسَلَّم کی پیروی کو حرزِ جان بنا رکھا تھا۔ صحابہ کرام عَلَیْہِمُ الرِّضْوَانُ کو حضور نبی پاک، صاحبِ لولاک صَلَّی اللہُ تَعَالٰی عَلَیْہِ وَاٰلِہٖ وَسَلَّم سے کیسا عشق تھا اس کی ایک جھلک ملاحظہ کیجئے۔ چنانچہ،

## حضرت عبد اللہ بن عمر کا عشق رسول

مروی ہے کہ حضرت سیدنا عبد اللہ ابن عمر رَضِیَ اللہُ تَعَالٰی عَنْہُمَا سرکارِ مدینہ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی سنتوں کی پیروی فرمایا کرتے اور کوشش کرتے کہ جس مقام پر سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے نماز ادا فرمائی ہو وہیں نماز ادا کریں۔ یہاں تک کہ دورانِ سفر ایک بار سرکارِ صَلَّی اللہُ تَعَالٰی عَلَیْہِ وَاٰلِہٖ وَسَلَّم نے ایک درخت کے نیچے قیام فرمایا تو حضرت ابن عمر رَضِیَ اللہُ تَعَالٰی عَنْہُمَا وہاں سے



گزرتے ہوئے نہ صرف اس درخت کے نیچے قیام فرماتے بلکہ اس درخت کی دیکھ بھال بھی فرماتے اور اسکی جڑوں کو پانی دیا کرتے تاکہ وہ خشک نہ ہو۔<sup>①</sup>

اور ایک روایت میں ہے کہ حضرت سیدنا عبد اللہ ابن عمر رَضِيَ اللہُ تَعَالٰی عَنْہُمَا ہمیشہ اپنی سواری کو انہی راستوں پر لے جاتے جن راستوں سے سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم تشریف لے جاتے۔ جب آپ سے اس کے متعلق سوال کیا گیا تو فرمایا:

میں چاہتا ہوں کہ میری سواری بھی سرکار صَلَّی اللہُ تَعَالٰی عَلَیْہِ وَاٰلِہٖ وَسَلَّم کی سواری کے نقش قدم پر چلے۔<sup>②</sup>

سُبْحَانَ اللہِ عَزَّوَجَلَّ! یہ ہیں کامل اتباع کرنے والے، خود تو سنتوں کے پیکر تھے ہی کبھی اپنی سواری کو بھی سرکار کی سواری کے نقش پا سے ہٹنے نہیں دیا۔ پس ہمیں بھی چاہئے کہ کامل پیر کے کامل مرید بن جائیں اور اپنے پیر کی ہر ہر ادا پر عمل کرنا شروع کر دیں۔ اس لیے کہ ان اولیائے کاملین کی اطاعت کرنا اور ان سے برکت حاصل کرنا اُخروی نجات کا ایک ذریعہ ہے۔

## فاسق کی مغفرت

منقول ہے کہ ایک انتہائی فاسق و فاجر شخص دریا کے کنارے بیٹھا ہاتھ منہ

①..... تاریخ مدینہ دمشق، ج ۳۱، ص ۱۲۱

②..... المرجع السابق

دھور ہاتھ، ناگاہ اس نے دیکھا کہ نیچے کی جانب قریب ہی حضرت سیدنا امام احمد بن حنبل رَحْمَةُ اللّٰهِ تَعَالٰی عَلَیْہِ وُضُو فَر مَار ہے ہیں، اس نے دل میں کہا: میں گناہوں سے آلودہ ہوں اور یہ پانی میرے ہاتھ پاؤں چھو کر اس نیک پرہیزگار شخص کی طرف جا رہا ہے یہ اچھی بات نہیں۔ لہذا وہ وہاں سے اٹھا اور یہ سوچ کر نیچے کی جانب آ بیٹھا کہ جب امام احمد بن حنبل رَحْمَةُ اللّٰهِ تَعَالٰی عَلَیْہِ کے ہاتھ اور پیر کو چھوتا ہوا پانی اس تک پہنچے گا اور وہ اس سے ہاتھ پاؤں دھوئے گا تو کیا عجب اس کے قلب کی گندگی دور ہو جائے۔ جب اس کا انتقال ہوا تو کسی نے خواب میں دیکھ کر پوچھا: اللّٰہ عَزَّوَجَلَّ نے تیرے ساتھ کیا معاملہ کیا؟ کہنے لگا: میں تو بہت گنہگار و سیاہ کار شخص تھا، بس امام احمد بن حنبل رَحْمَةُ اللّٰهِ تَعَالٰی عَلَیْہِ کا ادب کرنے کی وجہ سے اللّٰہ عَزَّوَجَلَّ نے میری مغفرت فرمادی۔<sup>①</sup>

## مجھے میرا پیر ہی کافی ہے

میٹھے میٹھے اسلامی بھائیو! یاد رکھیے کہ مرید کو یقین ہونا چاہئے کہ بس مجھے میرا پیر ہی کافی ہے۔ چنانچہ اعلیٰ حضرت، امام اہلسنت، مجدد دین و ملت، پروانہ شمع رسالت، مولانا شاہ احمد رضا خان عَلَیْہِ رَحْمَةُ الرَّحْمٰن فرماتے ہیں: جب تک مرید یہ اعتقاد (یعنی یقین) نہ رکھے کہ میرا شیخ تمام اولیائے زمانہ سے میرے

①..... تذکرۃ الاولیاء، ذکر الامام احمد حنبل، ص ۲۴۲



لیے بہتر ہے، نفع نہ پائے گا۔ (حضرت) علی بن ہیتی رَحْمَةُ اللَّهِ تَعَالٰی عَلَیْہِ حُضُور غوثِ اعظم رَحْمَةُ اللَّهِ تَعَالٰی عَلَیْہِ کے خاص خلیفہ تھے، آپ رَحْمَةُ اللَّهِ تَعَالٰی عَلَیْہِ ایک بار بیمار پڑ گئے تو حضور غوثِ اعظم رَحْمَةُ اللَّهِ تَعَالٰی عَلَیْہِ ان کی عیادت کو تشریف لائے۔ چنانچہ آپ نے کھانے کا اہتمام فرمایا اور آپ کے ایک خاص مُرید حضرت علی جو سقی رَحْمَةُ اللَّهِ تَعَالٰی عَلَیْہِ کھانا لے کر حاضر خدمت ہوئے مگر اس سوچ میں پڑ گئے کہ کھانا کس کے سامنے پہلے رکھوں؟ اپنے شیخ کے سامنے رکھتا ہوں تو حضور غوثِ اعظم رَحْمَةُ اللَّهِ تَعَالٰی عَلَیْہِ کی شان کے خلاف ہے اور اگر حضور غوثِ اعظم رَحْمَةُ اللَّهِ تَعَالٰی عَلَیْہِ کے سامنے رکھتا ہوں تو اِرادت تقاضا نہیں کرتی۔ اس لیے انہوں نے اس طرح کھانا پیش کیا کہ دونوں حضرات کے حضور ایک ساتھ پہنچا۔ یہ دیکھ کر حضور غوثِ اعظم رَحْمَةُ اللَّهِ تَعَالٰی عَلَیْہِ نے فرمایا: یہ مُرید تمہارا بہت با ادب ہے۔ (حضرت) علی بن ہیتی رَحْمَةُ اللَّهِ تَعَالٰی عَلَیْہِ نے عرض کیا: بہت ترقیاں کر چکا ہے، اب اس کو حضور اپنی خدمت میں لیں۔ (حضرت) علی جو سقی رَحْمَةُ اللَّهِ تَعَالٰی عَلَیْہِ یہ سنتے ہی ایک کونے میں گئے اور رونا شروع کیا۔ حضور (غوثِ پاک) نے فرمایا: اس کو اپنے ہی پاس رہنے دو جس پستان کا ہلا ہوا ہے اسی سے دُودھ پئے گا دوسرے کو نہیں چاہتا۔<sup>①</sup>

①.....ملفوظات، ص ۲۰۲.....بہجۃ الاسرار، ذکر شیخ ابوالحسن الجوسقی، ۳۸۳

## پیر کی خانتقاہ کا ادب

ایک مرتبہ سلطان الہند حضرت خواجہ معین الدین چشتی رَحْمَةُ اللہِ تَعَالٰی عَلَیْہِ اپنے مریدین کے ساتھ تشریف فرما تھے اور طریقت سے متعلق تربیت فرما رہے تھے۔ مگر دورانِ بیان جب آپ کی نظر دائیں طرف پڑتی تو آپ (با ادب انداز میں) کھڑے ہو جاتے۔ تمام لوگ یہ دیکھ کر حیران تھے کہ پیر و مرشد کس کی تعظیم کیلئے کھڑے ہوتے ہیں۔ چنانچہ انہوں نے اس طرح کئی مرتبہ پیر و مرشد کو قیام کرتے دیکھا (مگر ادب کے باعث کسی کو سبب دریافت کرنے کی جرأت نہ ہوئی)۔ جب سب لوگ وہاں سے چلے گئے تو ایک مرید جو مرشد کا منظورِ نظر تھا۔ اس نے موقع پا کر عرض کی! حضور ہماری تربیت کے دوران بارہا آپ نے قیام فرمایا یہ کس کی تعظیم کیلئے تھا؟ حضرت خواجہ معین الدین رَحْمَةُ اللہِ تَعَالٰی عَلَیْہِ نے فرمایا! اس طرف میرے پیر و مرشد شیخ عثمان ہارونی رَحْمَةُ اللہِ تَعَالٰی عَلَیْہِ کا مزارِ مبارک ہے۔ لہذا جب میرا اپنے پیر و مرشد کے مزارِ مبارک کی طرف رخ ہوتا تو میں تعظیم کیلئے اُٹھ کھڑا ہوتا۔<sup>①</sup>

## منزل تک پہنچنے کا راستہ

میٹھے میٹھے اسلامی بھائیو! معلوم ہوا مریدِ کامل کو چاہئے کہ کبھی بھی اپنی



عقیدت کو تقسیم نہ کرے کیونکہ جو لوگ اپنی عقیدت کو تقسیم کرتے ہیں وہ بعض اوقات منزل نہیں پاتے، لہذا مریدِ کامل کو اس بات کا اعتقاد رکھنا چاہئے کہ مجھے جو کچھ ملتا ہے اپنے پیر کے صدقے ملتا ہے۔ نیز مریدِ کامل کو کبھی ایسی صحبت میں نہیں بیٹھنا چاہئے جہاں اس کو اس کے پیر سے برا بیچتہ کیا جائے۔ چنانچہ،

### امام شعرانی کا ارشاد

حضرت سیدنا امام عبدالوہاب شعرانی قدس سرہ النورانی فرماتے ہیں: مشائخِ کبار نے اس بات پر اتفاق کیا ہے کہ اپنے مرشد کی محبت کی شرائط میں سے ایک (اہم شرط) یہ ہے کہ مرید اپنے مرشد کی گفتگو کے علاوہ دیگر تمام لوگوں کی گفتگو سننے سے اپنے کان بند کر لے۔ (یعنی مرشد کے خلاف باتیں کرنے والے کی گفتگو سننا تو دور کی بات اس کے سائے سے بھی دور بھاگے) اور مرید کسی بھی ملامت کرنے والے کی ملامت کو نہ سنے، یہاں تک کہ اگر تمام شہر والے لوگ کسی ایک میدان میں جمع ہو کر اسے اپنے مرشد سے نفرت دلائیں (اور ہٹانا چاہیں) تو وہ لوگ اس بات پر (یعنی مرید کو مرشد سے دور کرنے پر) قدرت نہ پاسکیں۔<sup>①</sup>

سُبْحَانَ اللَّهِ عَزَّوَجَلَّ! مرید ہو تو ایسا، کیونکہ جو شخص ان چیزوں سے نا آشنا ہو بقولِ امیرِ اہلسنت دَامَتْ بَرَكَاتُهُمُ الْعَالِيہ جس نے مرشد کی محبت کا جام ہی نہیں پیا وہ

①..... الانوار القدسیہ، الباب الثانی فی بیان نبذة من آداب المرید مع شیخہ، الجزء الثانی، ص ۳

اس کی لذت کو کیا جان سکتا ہے۔ اس کا تو کام ہی کیف و مستی میں ڈوبے مرید کامل کو دیکھ کر مذاق اڑانا ہے۔ حالانکہ وہ یہ نہیں جانتا کہ

نہ کسی کے رقص پہ طنزد کرنے کسی کے غم کا مذاق اڑا

جسے چاہے جیسے نواز دے یہ مسزاجِ عشقِ رسول ہے

میٹھے میٹھے اسلامی بھائیو! حضرت سیدنا امام شعرانی قُدسِ سرُّہ النُّورانی

کے قول سے یہ بھی معلوم ہوا کہ مرید کو چاہیے کہ صرف اپنے پیر پر نظر رکھے اور اگر

کہیں سے فیض ملے تو اسے بھی اپنے پیر ہی کا فیض تصور کرے۔ اِنْ شَاءَ اللہ

عَزَّوَجَلَّ اگر وہ اپنے پیر و مرشد سے وابستہ رہا تو اس کا پیر اسے ایسی منزلیں طے کروا

دے گا جن کا وہ گمان بھی نہیں کر سکتا۔ پس اپنے پیر پر اعتراض نہ کرے اور اس کی

کسی بات یا کسی فعل کو عقل کے ترازو پر نہ تولے کیونکہ عقل کی ایک نمایاں خامی یہ

بھی ہے کہ جو بات قبول نہیں کرتی اس کا انکار کر دیتی ہے۔ لہذا مرید کو چاہیے کہ

اپنی عقل، ارادے اور خواہش کو اپنے پیر پر قربان کر دے۔ چنانچہ،

## پیر کی کدال

ایک مرتبہ ایک شخص ایک پیر صاحب کی خدمت میں حاضر ہوا اور عرض کی:

عالیجاہ! مجھے اپنی صحبت میں قبول فرمائیں۔ پیر صاحب نے قبول فرماتے ہوئے

اسے ایک کدال دی جس کے سرے پر ایک بے کار اور فالتو لوہا لگا ہوا تھا۔ دراصل



پیر صاحب نے مرید کی آزمائش کا یہ معیار بنایا کہ اگر یہ مرید کامل ہے تو کبھی بھی یہ نہیں کہے گا کہ یہ لو ہا زائد ہے اس کا کیا فائدہ؟ خواںخواہ کا وزن میرے گلے کیوں ڈال دیا؟ لہذا سات سال تک وہ کامل مرید اپنے پیر کی خدمت کرتا رہا مگر کبھی بھی اس کے دل میں یہ خیال نہ آیا کہ میرے پیر نے یہ کیا فالتو چیز کُدا ل کے ساتھ لگا کر دے دی ہے۔<sup>①</sup>

## فیض سے محرومی

میٹھے میٹھے اسلامی بھائیو! کامل مرید کی توجہ اور حُسنِ ظن ہی اسے پیر کے فیض سے فیضیاب کرتے ہیں کیونکہ مرید جب حُسنِ ظن کی دنیا سے نکلتا ہے تو اپنے پیر کی محبت اور اس کے فیض سے بھی محروم ہو جاتا ہے۔ یاد رکھئے! اس محرومی کی ابتدا بدگمانی سے ہوتی ہے، جو سب سے پہلے پیر بھائیوں کے متعلق پیدا ہوتی ہے، پھر یہ بدگمانی تہمت اور غیبت کی شکل اختیار کرتی ہے جس سے دل و دماغ پُر اگندہ ہونے لگتے ہیں، جب یہ پُر اگندگی دل و دماغ پر اپنا قبضہ خوب جما لیتی ہے تو پھر مرید آہستہ آہستہ پیر سے بھی بدگمان ہونا شروع ہو جاتا ہے۔ اس طرح ایک وفا شعار مرید اپنے پیر کے فیض سے محروم ہونے لگتا ہے اور اسے احساس تک نہیں ہوتا۔ لہذا ہر مرید کو چاہئے کہ شیطان کے حملوں کو سمجھنے کی کوشش کرے کیونکہ

①.....الابرین، الباب الخامس فی ذکر التشایخ والارادة، الجزء الثانی، ص ۸۲

شیطان کی ہمیشہ یہی کوشش رہی ہے کہ کوئی بھی شخص مرید کامل نہ بنے پائے۔ بسا اوقات کوئی شخص شیطان کے حملوں سے بچتے بچاتے مرید کامل کے مرتبے پر فائز ہو جائے تب بھی شیطان اس کا پیچھا نہیں چھوڑتا بلکہ ایسے مرید کامل پر خود پسندی و تکبر جیسے مہلک ہتھیاروں سے حملہ آور ہوتا ہے، اب جو بچ گیا سو وہ اللہ عزوجل کے فضل سے بچ گیا اور جو بد نصیب شیطان کے ان پھندوں میں پھنس گیا وہ ہلاک و برباد ہو گیا۔ کیونکہ جو شخص اپنے پیر کی نظر کرم سے کسی مقام و مرتبہ پر فائز ہو اور یہ سمجھنے لگے کہ اسے یہ مرتبہ اس کی اپنی کوشش سے حاصل ہوا ہے تو وہ تباہ و برباد ہو جاتا ہے۔ چنانچہ،

حضرت داتا گنج بخش سید علی ہجویری علیہ رحمۃ اللہ القوی فرماتے ہیں کہ حضرت سیدنا جنید بغدادی علیہ رحمۃ اللہ الہادی کا ایک مرید کچھ بد اعتقاد ہو گیا اور اس غلط فہمی میں مبتلا ہو گیا کہ وہ کسی درجہ پر فائز ہو چکا ہے۔ لہذا وہ خاموشی سے حضرت سیدنا جنید بغدادی علیہ رحمۃ اللہ الہادی کی بارگاہ سے منہ موڑ کر چلا گیا۔ پھر ایک دن یہ دیکھنے و آزمانے آیا کہ حضرت سیدنا جنید بغدادی علیہ رحمۃ اللہ الہادی اس کے دل کے خیالات سے آگاہ ہیں یا نہیں؟ ادھر حضرت سیدنا جنید بغدادی علیہ رحمۃ اللہ الہادی نے بھی اپنے نور فراست سے اس کی حالت ملاحظہ فرما لی۔ چنانچہ جب وہ مرید آیا اور آپ رحمۃ اللہ تعالیٰ علیہ سے ایک سوال پوچھا تو



آپ رَحْمَةُ اللَّهِ تَعَالَى عَلَيَّہُ نے ارشاد فرمایا: کیسا جواب چاہتا ہے، لفظوں میں یا معنوں میں؟ بولا: دونوں طرح۔ تو آپ رَحْمَةُ اللَّهِ تَعَالَى عَلَيَّہُ نے فرمایا: اگر لفظوں میں جواب چاہتا ہے تو سن! اگر مجھے آزمانے سے پہلے خود کو آزما اور پرکھ لیتا تو تجھے مجھے آزمانے کی ضرورت پیش نہ آتی اور نہ ہی تو یہاں مجھے آزمانے و پرکھنے آتا۔ اور معنوی جواب یہ ہے کہ میں نے تجھے مَنَصَّبِ وِلَايَت سے مَعزول کیا۔ یہ فرمانا تھا کہ اس مرید کا چہرہ سیاہ ہو گیا تو آہ وزاری کرنے لگا اور عرض گزار ہوا: حُضور یقین کی راحت میرے دل سے جاتی رہی ہے۔ پھر توبہ کی اور فضول باتوں پر بھی ندامت کا اظہار کیا تو حضرت جنید بغدادی عَلَیْہِ رَحْمَةُ اللَّهِ تَعَالَى عَلَیْہِ نے ارشاد فرمایا: تو نہیں جانتا کہ اللہ کے ولی والیان اسرارِ الہی ہوتے ہیں، تجھ میں ان کی ضَرْب کی برداشت نہیں۔ پھر آپ رَحْمَةُ اللَّهِ تَعَالَى عَلَیْہِ نے اس پر دم فرمایا تو وہ دوبارہ اپنے پہلے درجہ پر فائز ہو گیا۔ اس کے بعد اس نے ہمیشہ کے لیے مشائخِ عظام کے متعلق بدگمانی کرنے سے توبہ کر لی۔<sup>①</sup>

میٹھے میٹھے اسلامی بھائیو! دیکھا آپ نے! ایک مرید کو پیر کے متعلق بدگمان ہونے نے کہیں کا نہ چھوڑا اور اس کا نتیجہ یہ نکلا کہ ولایت سے بھی محروم ہونا پڑا۔ لہذا ہمیشہ پیر کے متعلق بدگمانی سے بچئے اور اس کے بے شمار احسانات کو یاد

رکھیے: مثلاً میں مرید ہونے سے پہلے کیا تھا اور اب کیا ہوں؟ کیا مرید ہونے سے پہلے نمازی تھا؟ اگر پانچ وقت کی نماز پڑھتا تھا تو کیا اشراق و چاشت اور اوابین و تہجد بھی پڑھتا تھا؟ کیا عبادت میں لذت تھی؟ کیا سر پر عمامہ کا تاج سجاتا تھا؟ کیا سنتوں کا پیکر نظر آتا تھا؟ وغیرہ وغیرہ یا یہ سب پیر کی نظرِ کرم کا صدقہ ہے۔ اگر یہ سب پیر کا فیض ہے تو اپنی روحانی پرواز پر فخر مت کیجئے، کہیں ایسا نہ ہو کہ غرور و تکبر کا شکار ہو کر حضرت جنید بغدادی عَلَیْہِ رَحْمَةُ اللہِ الْہَادِی کے مرید کی طرح آپ بھی اپنے مقام و مرتبہ سے ہاتھ دھو بیٹھیں۔

صد اپیر و سرشدریں ہم سے راضی

بھی بھی نہ ہوں یہ خفا یا الہی

صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

## مجھے موتیوں والا چاہیے

ایک مرتبہ سلطان محمود غزنوی عَلَیْہِ رَحْمَةُ اللہِ الْقَوِی نے کچھ قیمتی موتی اپنے افسران کے سامنے پھینکتے ہوئے فرمایا: چُن لیجئے اور خود آگے چل دیئے۔ تھوڑی دُور جانے کے بعد مڑ کر دیکھا تو ایاز گھوڑے پر سوار پیچھے چلا آ رہا ہے۔ پوچھا: ایاز! کیا تجھے موتی نہیں چاہئیں؟ ایاز نے عرض کی: عالی جاہ! جو موتیوں کے



طالب تھے وہ موتی چُن رہے ہیں، مجھے تو موتی نہیں بلکہ موتیوں والا چاہیے۔<sup>①</sup>

## آج میرا وضو نہیں تھا!

سلطان محمود غزنوی عَلَیْہِ رَحْمَةُ اللّٰہِ الْقَوِیْ ایاز پر بڑے مہربان تھے اور اس سے محبت کرتے تھے، اسی طرح ایاز کے بیٹے سے بھی محبت کرتے تھے اور چونکہ اس کا نام محمد تھا لہذا اس کے ساتھ عزت سے پیش آتے۔<sup>②</sup>

ایک بار سلطان نے ایاز کے بیٹے کو یوں پکارا: اے ایاز کے بیٹے! یہاں آؤ۔ ایاز بھی چونکہ سلطان سے محبت کرتا تھا، ڈر گیا اور دل میں سوچنے لگا: لگتا ہے میرے بیٹے سے کوئی خطا ہوگئی ہے جیھی تو آج اس طرح بلایا گیا ہے۔ چنانچہ عرض گزار ہوا: بادشاہ سلامت! میرے بیٹے سے کوئی خطا ہوگئی ہے؟ سلطان محمود غزنوی عَلَیْہِ رَحْمَةُ اللّٰہِ الْقَوِیْ نے کہا: کیوں؟ تمہیں ایسا کیوں محسوس ہوا؟ عرض کی: آج آپ نے میرے بیٹے کا نام لے کر نہیں پکارا۔ جواب دیا: ایاز! بات دراصل

①..... فیضانِ سنت، ج ۱، ص ۹۴۹

②..... جب شیخ طریقت امیر اہلسنت بانی دعوتِ اسلامی حضرت علامہ مولانا محمد الیاس عطار قادری رضوی دَامَتْ بَرَکَاتُہُمُ الْعَالِیَہ سے کسی کا نام رکھنے کی درخواست کی جاتی ہے تو آپ دَامَتْ بَرَکَاتُہُمُ الْعَالِیَہ اس بچے کا نام محمد اور پکارنے کے لئے عرف مثلاً رجب رضا رکھتے ہیں۔ نام کے ساتھ رضا کا اضافہ امام اہلسنت مجددِ دین و ملت مولانا شاہ احمد رضا خان عَلَیْہِ رَحْمَةُ الرَّحْمٰن کی نسبت سے کرتے ہیں۔

یہ ہے کہ تمہارے بیٹے کا نام محمد ہے اور جب بھی میں تمہارے بیٹے کو پکارتا تھا میرا وضو ہوتا تھا مگر آج میرا وضو نہ تھا اور ادب کی وجہ سے میں نے نام لے کر نہیں پکارا۔<sup>①</sup>

ہزار بار بشویم دہن بہ مشک و گلاب

ہنوز نام تو گفتن کمالِ بے ادبی است

یعنی میں مشک و گلاب سے ہزار بار بھی اپنا منہ دھولوں تب بھی اے جانِ کائنات و فخر

موجودات صَلَّی اللہُ تَعَالٰی عَلَیْہِ وَاٰلِہٖ وَسَلَّم آپ کا نام لینا بہت بڑی بے ادبی ہے۔

### اپنا ماضی یاد رکھتا ہوں

جب کسی کی کسی پر عطائیں اور نوازشیں ہوں تو بعض اوقات اس کے حاسد

پیدا ہو جاتے ہیں جو اس پر طرح طرح کی تنقید کرتے ہیں، یہی معاملہ ایاز کے ساتھ

بھی پیش آیا۔ چنانچہ کچھ درباری سلطان محمود سے کہنے لگے کہ آپ ایاز پر اتنی

عطائیں کرتے چلے جا رہے ہیں کیا آپ کو معلوم ہے کہ ایاز آپ کا خزانہ چُرا چُر

کر اپنے کمرے میں جمع کرتا ہے؟ سلطان محمود کو یقین تھا کہ یہ بات بالکل غلط اور

جھوٹ ہے لیکن پھر بھی اپنے مُحب کی محبت کو ثابت کرنے کے لیے کہا: اچھا!



چلو ایاز کے پاس چلتے ہیں اور دیکھتے ہیں کہ اس نے کیا خزانہ چھپایا ہے، جب ایاز کے دروازے پر دستک دی گئی تو دروازہ کھلنے میں تھوڑی تاخیر ہو گئی۔ حاسدین نے کہا: بادشاہ سلامت دیکھا آپ نے! خزانہ چھپا رہا ہوگا اس لئے دروازہ نہیں کھول رہا۔ خیر! جب دروازہ کھلا تو بادشاہ نے کہا: ایاز! کیا کر رہے ہو؟ یہ کہتے ہوئے اندر داخل ہو گئے۔

حاسدین کی نظر کو نے میں رکھے ہوئے ایک بکس پر پڑی، کہنے لگے: وہ دیکھیں بکس پڑا ہوا ہے۔ محمود نے بکس دیکھ کر کہا: ایاز! بکس کھولو۔ ایاز نے عرض کی: عالیجاہ! رہنے دیجئے۔ محمود نے دوبارہ کہا: ایاز! بکس کھولو! جب بکس کھولا تو بکس میں پھٹے پرانے چپل اور پھٹا پرانا لباس تھا۔ محمود نے پوچھا: ایاز! یہ کیا ہے؟ عرض کی: بادشاہ سلامت! آپ کے دربار میں آنے کے بعد میرے سر پر تاج شاہی، بدن پر شاہی پوشاک اور پاؤں میں شاہی جوتے آ گئے، ظاہری انداز جتنا تھا تبدیل ہو گیا، میں روزانہ آ کر اس بکس کو کھول کر دیکھتا ہوں اور خود سے کہتا ہوں: ایاز! تیرے پاس جو کچھ بھی ہے وہ بادشاہ کی مہربانی ہے حالانکہ تیری اصل یہ ہے کہ تو پھٹے پرانے چپل اور پھٹا پرانا لباس پہن کر دربار میں آیا تھا، بادشاہ سلامت ماضی دیکھ کر میں اپنے حال پر تکبر نہیں کرتا۔<sup>①</sup>

①..... مثنوی مولوی معنوی، دفتر پنجم، قصہ ایاز و حجرہ، ص ۹۰ مفہوماً

## ماضی یاد رکھیے

میٹھے میٹھے اسلامی بھائیو! آپ بھی حضرت ایاز کی طرح اپنے ماضی کو

یاد رکھئے اور ذرا غور تو کیجئے کہ جب امیر اہلسنت دَامَتْ بَرَکَاتُہُمُ الْعَالِیَہ کی بارگاہ میں

حاضر ہوئے تھے کیا حال تھا؟ ..... سرنگا، چہرہ داڑھی سے خالی، لباس، بول

چال اور انداز غیر مسلموں والے، معاشرے کے دھتکارے و ستائے ہوئے

تھے۔ ..... کوئی بلاتا: ابے ادھر آ۔ کوئی کہتا: اوئے ادھر آ، سنتا نہیں ہے۔

..... گالیاں دے کر پکارا جاتا مگر جب امیر اہلسنت کی بارگاہ میں حاضر ہوئے تو

..... انہوں نے سروں پر عزت کا تاج یعنی سبز سبز عمامہ رکھ دیا۔ .....

چہرے کو آقا کی سنت کے مطابق داڑھی سے رونق بخش دی۔ ..... غیر مسلموں

کے لباس سے چھٹکارا دلا کر سنتوں بھرے لباس والا بنا دیا۔ ..... جو قرآن

مقدس کی ایک آیت درست پڑھنا نہ جانتے تھے اب اس بارگاہ کی برکت سے

مسجد کی امامت کے فرائض سرانجام دینے لگے۔ ..... جن کی زبان سے گالیاں

نکلتی تھیں ان پر میٹھے میٹھے آقا، مکی مدنی مصطفیٰ صَلَّی اللہُ تَعَالٰی عَلَیْہِ وَاٰلِہٖ وَسَلَّم کی نعمتیں

سج گئیں۔ ..... وہ دل جو لندن اور پیرس کے لیے ترستے تھے اب ہر دم مدینے

کی یادوں میں تڑپتے نظر آنے لگے۔ ..... جس کو مسجد میں آنے کی توفیق نہ ملتی

تھی اب نہ صرف پانچوں وقت صفِ اول کا نمازی بلکہ ماہِ رمضان المبارک میں



تیس دن کا معتکف بن گیا۔ ❀..... اسی بارگاہ کی برکت سے تو بے شمار مُبلّغین نے بیان کرنا سیکھا، نعت خوانوں نے نعتیں پڑھنا سیکھیں، خُشوع و خُضوع سے بارگاہِ خداوندی میں حاضر ہو کر گڑ گڑا کر مانگنے کا سلیقہ بھی تو یہیں سے آیا، سنت کے مطابق چلنا پھرنا، کھانا پینا، سونا جاگنا اور بولنا بھی یہیں سے سیکھا۔

پیارے اسلامی بھائیو! جب یہ باتیں اور اپنا ماضی یاد آتا ہے تو قلب میں پیر کامل کی محبت اور بڑھ جاتی ہے اور یہ محبت تقاضا کرتی ہے کہ جیسا تیرا پیر کامل ہے تو بھی مرید کامل بن جا، تاکہ تیرا پیر تجھ سے راضی اور خوش ہو جائے۔ اور ہمارے شیخ طریقت اپنے کس مرید سے خوش ہوتے ہیں آئیے انہی کی زبانی جانتے ہیں۔ چنانچہ،

آپ فرماتے ہیں: میرا دل اپنے اس مرید سے خوش ہوتا ہے جو میرا یہ سنتوں کا کاروبار <sup>①</sup> لے کر آگے بڑھتا چلا جاتا ہے۔ جو جتنا میرا سنتوں کا کاروبار لے کر آگے بڑھتا ہے میں اس سے خوش ہوتا جاتا ہوں۔

میٹھے میٹھے اسلامی بھائیو! جو مرید کامل دنیا سے اس حال میں گئے کہ ان کا پیر ان سے راضی و خوش تھا ان کی قسمت کے کیا کہنے! کسی کو مفتی دعوت

❀..... سنتوں کے کاروبار سے مراد تبلیغ قرآن و سنت کی عالمگیر غیر سیاسی تحریک دعوتِ اسلامی کا مدنی کام کرنا ہے۔

اسلامی حضرت مولانا مفتی محمد فاروق عطاری مدنی عَلَیْہِ رَحْمَةُ اللّٰہِ الْغَنِیْ خواب میں آکر نماز کے لیے جگا جاتے ہیں، قافلوں کے لیے نیکی کی دعوت دے جاتے ہیں، تو کوئی ان کو احرام کی حالت میں طوافِ کعبہ کرتا ہوا دیکھتا ہے، کوئی مرحوم نگرانِ شوریٰ حاجی محمد مشتاق عطاری عَلَیْہِ رَحْمَةُ اللّٰہِ الْبَارِیْ کو میٹھے مصطفیٰ کی بارگاہ میں نعت سناتا ہوا دیکھتا ہے۔ جب شہدائے دعوتِ اسلامی (حاجی محمد احدرضا عطاری اور محمد سجاد عطاری عَلَیْہِمَا رَحْمَةُ اللّٰہِ الْبَارِیْ) کی قبروں کو کھولا جاتا ہے تو ایسے لگتا ہے کہ آج ہی ان کو قبر میں اتارا گیا ہے۔ پس جو مرشد کی رضا و محبت لے کر اور کامل مرید بن کر قبر میں گئے اللہ عَزَّوَجَلَّ اپنی رحمت سے ان کی قبروں کو جنت کا باغ بنادے گا۔

”یا غوثِ اعظم نگاہِ کرم“ کے سولہ

حُروث کی نسبت سے مرشد کے 16 حقوق

شیخِ طریقت، امیرِ اہلسنت دَامَتْ بَرَکَاتُہُمُ الْعَالِیَہ فرماتے ہیں: میرے آقا

اعلیٰ حضرت، امامِ اہلسنت، وَلِیْ نِعْمَت، عَظِیْمُ الْبَرَکَت، عَظِیْمُ

الْمَرْتَبَت، پروانہ شمعِ رسالت، مُجَدِّدِ دین و مِلَّت، حامی

سُنَّت، ماحیِ بدعت، عالمِ شریعت پیرِ طریقت، باعثِ خیر و

بَرَکَت، حضرتِ علامہ مولانا الحاج الحافظ القاری شاہ امام



أحمد رضا خان عَلَيْهِ رَحْمَةُ الرَّحْمَنِ فرماتے ہیں: مرشد کے حقوق مرید پر شمار سے (بھی) افزوں (یعنی بڑھ کر) ہیں۔ خلاصہ یہ ہے کہ (مرید)

{۱}..... ان (یعنی مرشد) کے ہاتھ میں ”مردہ بدستِ زندہ“ (یعنی زندہ کے ہاتھوں میں مردہ کی طرح) ہو کر رہے۔

{۲}..... انکی رضا کو اللہ عَزَّوَجَلَّ کی رضا، انکی ناخوشی کو اللہ عَزَّوَجَلَّ کی ناخوشی جانے۔

{۳}..... انہیں اپنے حق میں تمام اولیائے زمانہ سے بہتر سمجھے۔

{۴}..... اگر کوئی نعمت بظاہر دوسرے سے ملے تو بھی اسے (اپنے) مرشد ہی کی عطا اور انہیں کی نظرِ توجہ کا صدقہ جانے۔

{۵}..... مال، اولاد، جان، سب ان پر تصدّق کرنے (یعنی لٹانے) کو تیار رہے۔

{۶}..... ان کی جو بات اپنی نظر میں خلافِ شرع بلکہ کبیرہ (گناہ) معلوم ہو اس پر بھی نہ اعتراض کرے، نہ دل میں بدگمانی کو جگہ دے بلکہ یقین جانے کہ میری سمجھ کی غلطی ہے۔

{۷}..... دوسرے کو اگر آسمان پر اڑتا دیکھے جب بھی (اپنے) مرشد کے سوا دوسرے کے ہاتھ میں ہاتھ دینے کو سخت آگ جانے، ایک باپ سے دوسرا باپ نہ بنائے۔

{۸}..... ان کے حضور بات نہ کرے۔

{۹}..... ہنسنا تو بڑی چیز ہے ان کے سامنے آنکھ، کان، دل، ہمہ تن (یعنی مکمل طور

پر) انہیں کی طرف مصروف رکھے۔

{۱۰}..... جو وہ پوچھیں نہایت ہی نرم آواز سے بکمالِ ادب بتا کر جلد خاموش ہو جائے۔

{۱۱}..... ان کے کپڑوں، ان کے بیٹھنے کی جگہ، ان کی اولاد، ان کے مکان، ان کے محلے، ان کے شہر کی تعظیم کرے۔

{۱۲}..... جو وہ حکم دیں ”کیوں!“ نہ کہے (اور بجالانے میں) دیر نہ کرے (بلکہ) سب کاموں پر اسے تقدیم (یعنی اولیت) دے۔

{۱۳}..... ان کی غیبت (”غے۔ بٹ“ یعنی غیر موجودگی) میں بھی ان کے بیٹھنے کی جگہ نہ بیٹھے۔

{۱۴}..... ان کی موت کے بعد بھی ان کی زوجہ سے نکاح نہ کرے۔

{۱۵}..... روزانہ اگر وہ زندہ ہیں، ان کی سلامتی و عافیت کی دُعا بکثرت کرتا رہے اور اگر انتقال ہو گیا تو روزانہ ان کے نام پر فاتحہ و دُرود کا ثواب پہنچائے۔

{۱۶}..... ان کے دوست کا دوست، ان کے دشمن کا دشمن رہے۔ اللہ و رسول

عَزَّوَجَلَّ صَلَّى اللہُ تَعَالٰی عَلَیْہِ وَاٰلِہٖ وَسَلَّم کے بعد ان کے علاقے (یعنی تعلق)

کو تمام جہان کے علاقے (یعنی تعلق) پر دل سے ترجیح دے اور اسی

پر کاربند رہے وغیرہ وغیرہ۔



جب یہ ایسا ہوگا تو ہر وقت اللہ عَزَّوَجَلَّ و سید عالم صَلَّی اللہُ تَعَالٰی عَلَیْہِ وَاٰلِہٖ وَسَلَّم و

حضراتِ مشائخِ کرام رَحِمَہُمُ اللہُ السَّلَام کی مدد زندگی میں، نزع میں، قبر میں، حشر

میں، میزان پر، صراط پر، حوض پر ہر جگہ اس کے ساتھ رہے گی۔ اس کے مرشد

اگر خود کچھ نہیں تو ان کے مرشد تو کچھ ہیں یا مرشد کے مرشد یہاں تک کہ صاحبِ

سلسلہ (قادریہ) حُضُور پُر نور غوثِ پاک رَحْمَۃُ اللہِ تَعَالٰی عَلَیْہِ پھر یہ (قادری) سلسلہ

مولیٰ علی کَرَّمَ اللہُ تَعَالٰی وَجْہَہُ الْکَرِیْم اور اُن سے سید المرسلین صَلَّی اللہُ تَعَالٰی عَلَیْہِ وَاٰلِہٖ

وَسَلَّم اور اُن سے اللہ رَبُّ الْعٰلَمِیْنَ عَزَّوَجَلَّ تک مسلسل چلا گیا ہے۔ ہاں یہ ضرور

ہے کہ مرشد چاروں شرائطِ بیعت کا جامع ہو پھر ان کا حُسنِ اعتقاد سب کچھ پھل لا

سکتا ہے۔ ① وَاللّٰهُ تَعَالٰی اَعْلَمَ

مطیع اپنے مرشد کا مجھ کو بنادے میں ہو جاؤں ان پر فدا یا الہی

بنا دے مجھے ایک در کا بنادے میں ہر دم رہوں با وفا یا الہی

اٰمِیْن بِجَاہِ النَّبِیِّ الْاَمِیْن صَلَّی اللہُ تَعَالٰی عَلَیْہِ وَاٰلِہٖ وَسَلَّم



# ماخذ ومراجع

نمبر شمار	کتاب	مصنف / مولف
1	قرآن مجید	کلام باری تعالی مکتبۃ المدینہ باب المدینہ کراچی
2	کنز الایمان	اعلیٰ حضرت امام احمد رضا خان، متوفی ۱۳۴۰ھ مکتبۃ المدینہ باب المدینہ کراچی
3	تفسیر خازن	علاء الدین علی بن محمد بغدادی، متوفی ۷۷۱ھ اکوڑہ خٹک نوشہرہ
4	روح البیان	مولی الروم شیخ اسماعیل حقی بروسی، متوفی ۱۱۳۷ھ دار احیاء التراث العربی، بیروت
5	صاوی	احمد بن محمد صاوی مالکی خلونی، متوفی ۱۲۴۱ھ دار الفکر، بیروت
6	نوادرا الاصول	ابو عبد اللہ محمد بن علی بن حسن حکیم ترمذی، متوفی ۳۲۰ھ مکتبۃ امام بخاری
7	المعجم الاوسط	امام ابوالقاسم سلیمان بن احمد طبرانی، متوفی ۳۶۰ھ دار الفکر، بیروت
8	شعب الایمان	امام ابوبکر احمد بن حسین بن علی بیہقی، متوفی ۴۵۸ھ دار الکتب العلمیہ، بیروت
9	السنن الکبری	امام ابوبکر احمد بن حسین بن علی بیہقی، متوفی ۴۵۸ھ دار الکتب العلمیہ، بیروت
10	تاریخ بغداد	حافظ ابوبکر علی بن احمد خطیب بغدادی، متوفی ۴۶۳ھ دار الکتب العلمیہ، بیروت
11	تاریخ مدینہ دمشق	علامہ علی بن حسن ابن عساکر، متوفی ۵۷۱ھ دار الفکر، بیروت ۱۴۱۵ھ
12	الاحکام فی اصول الاحکام	علی بن محمد الآمدی ابوالحسن، متوفی ۶۳۱ھ دار الکتب العربی، بیروت ۱۴۰۴ھ
13	مجمع الزوائد	حافظ نور الدین علی بن ابی بکر یطیمی، متوفی ۸۰۷ھ دار الفکر، بیروت



14	الجامع الصغير	امام جلال الدين بن ابى بكر سيوطى، متوفى ٩١١ هـ دار الكتب العلمية، بيروت
15	الانوار القدسية	عبد الوهاب بن احمد بن على بن احمد شعرائى، متوفى ٩٤٣ هـ المكتبة العلمية، بيروت
16	بهجة الاسرار	ابو الحسن نور الدين على بن يوسف شطنوفى، متوفى ٤١٣ هـ دار الكتب العلمية، بيروت ١٢٢٣ هـ
17	الابريز	الشيخ احمد بن المبارك المغربي المالكى، متوفى ١١٥٥ هـ موافقة ادارة الافتاء العام فى وزارة الاوقاف السورية
18	كشف المحجوب	داتا گنج بخش على بن عثمان هجویری متوفى ٢٦٥ هـ نوائے وقت پرنٹرز مرکز الاولیاء لاہور
19	تذكرة الاولیاء	شیخ فرید الدین عطار، متوفى ٦٣٧ هـ انتشارات گنجینه، تهران
20	مثنوی مولوی معنوی	مولانا جلال الدین رومی مرکز الاولیاء لاہور
21	ہشت بہشت	ملفوظات خواجگان چشت شبیر برادرز، مرکز الاولیاء لاہور
22	لسان العرب	جمال الدین محمد بن مکرم ابن منظور الافریقى، متوفى ٤١١ هـ مؤسسة العلمی للمطبوعات بیروت ١٢٢٦ هـ
23	فتاوی رضویہ	اعلیٰ حضرت امام احمد رضا خان، متوفى ١٣٢٠ هـ رضا فاؤنڈیشن مرکز الاولیاء لاہور
24	ملفوظاتِ اعلیٰ حضرت	اعلیٰ حضرت امام احمد رضا خان، متوفى ١٣٢٠ هـ مکتبہ المدینہ باب المدینہ کراچی
25	حیاتِ اعلیٰ حضرت	حضرت علامہ مولانا ظفر الدین بہاری، متوفى ١٣٨٢ هـ مکتبہ المدینہ باب المدینہ کراچی
26	آداب مرشد کامل	مکتبہ المدینہ باب المدینہ کراچی
27	فیضانِ سنت	حضرت علامہ مولانا محمد الیاس عطار قادری رضوی مکتبہ المدینہ باب المدینہ کراچی



## اجمالی فہرست

صفحہ نمبر	موضوع	صفحہ نمبر	موضوع
24	اتباع و پیروی کسے کہتے ہیں؟	1	درویش تریف کی فضیلت
25	حضرت عبد اللہ بن عمر کا عشق رسول	2	مرید ہو تو اعلیٰ حضرت جیسا
26	فاسق کی مغفرت	3	مرشد کا فرمان سر آنکھوں پر!
27	مجھے میرا پیر ہی کافی ہے	4	پیر پر اعتراض سے بچو
29	پیر کی خانقاہ کا ادب	4	عقل کو تنقید سے فرصت نہیں
29	منزل تک پہنچنے کا راستہ	6	مفلوج کی ہاتھوں ہاتھ شفا یابی
30	امام شعرانی کا ارشاد	7	حضرت موسیٰ و خضر علیہما السلام کا واقعہ
31	پیر کی کدال	14	حضرت خضر علیہ السلام کا تعارف
32	فیض سے محرومی	15	حضرت خضر علیہ السلام نبی ہیں
35	مجھے موتیوں والا چاہیے	16	نسبت کے مدنی پھول
36	آج میرا وضو نہیں تھا!	16	نیک بندوں کی برکتیں
37	اپنا ماضی یاد رکھتا ہوں	16	نیک پڑوسی کی برکت
39	ماضی یاد رکھیے	17	انبیائے کرام کے نائبین کی برکت
41	”یا غوثِ اعظم نگاہِ کرم“ کے سولہ	20	برکتوں سے محرومی
	حروف کی نسبت سے مرشد کے	21	فیض مرشد کے حصول کا راز
	16 حقوق	21	بابا فرید گنج شکر کی محبت مرشد
45	ماخذ و مراجع	23	عشق کی انوکھی دنیا
	.....	24	عشق کا امتحان



# دعوتِ اسلامی کی مرکزی مجلس شوریٰ کے نگران حضرت مولانا

## محمد عمران عطاری سلمہ الباری کے تحریری بیانات

طبع شدہ

.....{1} فیضانِ مرشد (صفحات 46)	.....{2} احساسِ ذمہ داری (صفحات 50)
.....{3} جنت کی تیاری (صفحات 134)	.....{4} وقفِ مدینہ (صفحات 86)
.....{5} مدنی کاموں کی تقسیم (صفحات 68)	.....{6} مدنی کاموں کی تقسیم کے تقاضے (صفحات 73)
.....{7} مدنی مشورے کی اہمیت (صفحات 32)	.....{8} سود اور اس کا علاج (صفحات 92)
.....{9} سیرتِ سیدنا ابوالدرداء رَضِيَ اللهُ عَنْهُ (صفحات 75)	.....{10} پیارے مرشد (صفحات 48)
.....{11} برائیوں کی ماں (صفحات 112)	.....{12} فیصلہ کرنے کے مدنی پھول (صفحات 56)
.....{13} غیرت مند شوہر (صفحات 48)	.....{14} جامع شرائطِ پیر (صفحات 88)
.....{15} صحابی کی انفرادی کوشش (صفحات 124)	.....{16} کامل مرید (صفحات 48)

## عنقریب آنے والے تحریری بیانات

.....{1} امیرِ اہلسنت کی دینی خدمات	.....{2} پیر پر اعتراض منع ہے
.....{3} ہمیں کیا ہو گیا ہے؟	.....{4} مقصدِ حیات







## سُنَّت کی بہاریں

اَلْحَمْدُ لِلّٰهِ عَزَّوَجَلَّ تبلیغِ قرآن و سُنَّت کی عالمگیر غیر سیاسی تحریک دعوتِ اسلامی کے مہکے مہکے مَدَنی ماحول میں بکثرت سُنتیں سیکھی اور سکھائی جاتی ہیں، ہر جمعرات مغرب کی نماز کے بعد آپ کے شہر میں ہونے والے دعوتِ اسلامی کے ہفتہ وار سُنتوں بھرے اجتماع میں رضائے الہی کیلئے اچھی اچھی نیتوں کے ساتھ ساری رات گزارنے کی مَدَنی التجا ہے۔ عاشقانِ رسول کے مَدَنی قافلوں میں بہ نیتِ ثواب سُنتوں کی تربیت کیلئے سفر اور روزانہ فکرِ مدینہ کے ذریعے مَدَنی انعامات کا ہر سالہ پُر کر کے ہر مَدَنی ماہ کے ابتدائی دس دن کے اندر اندر اپنے یہاں کے ذمے دار کو جمع کروانے کا معمول بنا لیجئے، اِنْ شَاءَ اللّٰهُ عَزَّوَجَلَّ اس کی بَرَکت سے پابند سُنَّت بننے، گناہوں سے نفرت کرنے اور ایمان کی حفاظت کیلئے گڑھے کا ذہن بنے گا۔

ہر اسلامی بھائی اپنا یہ ذہن بنائے کہ ”مجھ اپنی اور ساری دنیا کے لوگوں کی اصلاح کی کوشش کرنی ہے۔“ اِنْ شَاءَ اللّٰهُ عَزَّوَجَلَّ اپنی اصلاح کی کوشش کے لیے ”مَدَنی انعامات“ پر عمل اور ساری دنیا کے لوگوں کی اصلاح کی کوشش کے لیے ”مَدَنی قافلوں“ میں سفر کرنا ہے۔ اِنْ شَاءَ اللّٰهُ عَزَّوَجَلَّ



مکتبۃ المدینہ  
(دعوتِ اسلامی)  
MC 1285

فیضانِ مدینہ، محلہ سودا گران، پرانی سبزی منڈی، باب المدینہ (کراچی)

فون: 021-34921389-93 Ext: 2634

Web: [www.dawateislami.net](http://www.dawateislami.net) / Email: [ilmia@dawateislami.net](mailto:ilmia@dawateislami.net)